

BAĞIŞLA, VƏTƏN, BAĞIŞLA

Diz çöküb
Üzümü sürəcəm
torpağın
cadar-cadar
dodaqlarına.

Deyəcəm
Bağışla,
Vətən,
bağışla!

Düşəcəm
körpə tək
Vətən torpağının
ayaqlarına.

– Canım mənim,
gözüm mənim,
Günahkaram
yanında!

Yaraların
köz bağlayıb.

Şəhidlərin
ruhu gəzir
qanında.

Anam torpaq,
 aman torpaq,
Dikəlməyə
 üzüm yox.
Nə deyim, nə?!
Dilim qısa.
Söz deməyə
 sözüm yox.
Dizin-dizin
 sürünəcəm,
Qul olacam
 qarşında.
Ağrım-acım
 dolanacaq,
İllər boyu,
 Mənim
 qan yaddaşında.
Üzümü sürəcəm
 torpağın
Cadar-cadar
 dodaqlarına.
Körpə tək düşəcəm,
Vətən torpağının
 ayaqlarına.

QIRMIZI QƏRƏNFİL

Qırmızı qərənfil, aman qərənfil,
Könlümü, bağrımı yaran qərənfil,
Yamanca hovlanıb yaram, qərənfil,
İncimə, bağışla, bağışla məni.

O günün ağrısı ürəyimdədi,
Dərdin ağırlığı kürəyimdədi,
Ayağım torpaqda, dirəyim nədi?
Gəl götür dəryazı, gəl xışla məni.

Qırmızı qərənfil, canım qərənfil,
Qanıma boyanıb qanın, qərənfil,
Qoy səni ağlayım, yanım qərənfil,
Nolar qarışdırma yağışla məni.

Bu vətən torpağın yası mənimdi,
Qızılı, gümüşü, pası mənimdi,
Bu dünya ağırlı, hamsı mənimdi,
Tanrım, ta sına, qarğışla məni.



O QANLI GECƏ

Tarixdi qan yaddaşım,
Dərd udumlu yaddaşım,
Eh nələr çəkdi başım,
O qanlı gecə.

Torpağa əl uzandı,
Nə verdi, nə qazandı,
Güllələndi öz andım,
O qanlı gecə.

Azadlığa gedirdik,
Min-min oğul itirdik.
Hönkür-hönkür kiridik,
O qanlı gecə.

Vətən yaman sarsıldı,
Xan vüqarım qısıldı,
Qara bayraq asıldı,
O qanlı gecə.

Analarım dil açdı,
Haqqın özü yol açdı,
Qanlar dönüb gül açdı,
O qanlı gecə.

Oğul hey... oğul balam,
Yenidən doğul, balam,
Toyunmu noğul balam,
O qanlı gecə.

Xıncımlanan elim vay...
Qana dönmüş könlüm vay...
Yaman gəldi ölüm, vay...
O qanlı gecə.

Ürəklər didim-didim,
Hara yön alıb gedim,
Od içində əridim,
O qanlı gecə.

Arzular parçalandı,
Diləklər haçalandı,
Ümidlər qıçalandı,
O qanlı gecə.

Dağ vüqarlı analar,
Boya qalxdı analar,
Oğul doğdu analar,
O qanlı gecə.

Dədəm Qorqud gəldimi,
Qopuzu gətirdimi,
Bir dastan yetirdimi,
O qanlı gecə.